



**Embassy of the United States**  
**Public Affairs Office**  
Kathmandu, Nepal

२०६६ वैशाख १६

### एउटा टोपी बुनौ एक नवजात शिशुको जीवन बचाऔं

टोपी बुनु जस्तो साधारण कार्यले नवजात शिशुको जीवन रक्षा गर्न सक्छ ? नेपाल जस्तो श्रोतको कमी भएको देशमा उक्त प्रश्नको जवाफ 'सक्छ' भन्ने आउँछ । बच्चालाई जन्मनासाथ टोपी लगाई न्यानो गराएमा उसको जीवन रक्षा हुन सक्छ।

विश्वमा प्रत्येक वर्ष चालिस लाख नवजात शिशुहरु जन्मेको एक महिना नपुग्दै मृत्यु हुन्छ । त्यस मध्येको आधा त जन्मेको २४ घण्टा नपुग्दै मर्छन् । हाम्रो देश नेपालमा प्रत्येक १,००० जीवित जन्ममा ३३ नवजात शिशु मर्ने गर्छन् । यो संख्या एकवर्ष भरी भण्डै २५,००० हुन्छ जसको अर्थ प्रत्येक घण्टामा २ देखि ३ जना बच्चाको मृत्यु हुन्छ । नेपालको कुल बाल मृत्युदरको ५४ प्रतिशत संख्या नवजात शिशुको मृत्युले ओगटेको छ । त्यसले बाल मृत्युदर कम गर्ने नेपालको सहस्राब्दि लक्ष्य पुरा गर्न नवजात शिशुको मृत्युदरमा कमी ल्याउनु अत्यावश्यक छ ।

नवजात शिशुको जीवन रक्षाका लागि एउटा टोपी बुनौ एक नवजात शिशुको जीवन बचाऔं भन्ने नारा दिइ सेभ द चिल्ड्रेनले एउटा अभियानको शुरुवात गरेको छ । यस अभियानमा अमेरिकाका स्कुले विद्यार्थी, शिक्षक, स्वयंसेवक तथा प्रतिष्ठित व्यक्तित्वहरुले १ लाख टोपी बुनी नेपाल लगायत विकास उन्मुख ८ राष्ट्रमा पठाइरहेका छन् । जसमध्ये नेपालले ५०,००० टोपी प्राप्त गरेको छ । यी टोपीहरु बाल क्लब, आमा समूह तथा स्वास्थ्यस्वयंसेविका मार्फत गाउँ गाउँमा वितरण गर्ने लक्ष्य राखिएको छ ।

सेभ द चिल्ड्रेनले अमेरिकी विकास नियोगको (USAID/Nepal) संयुक्त तत्ववधानमा वैशाख १६ गतेका दिन नवजात शिशुको जीवन बचाउ सम्बन्धी चेतना जगाउनका लागि 'एक टोपी बुनौ एक नवजात शिशुको जीवन बचाऔं' भन्ने वकालत कार्यक्रम गरेको छ । यस कार्यक्रमको उद्देश्य साधारण, प्रमाणित तथा कम खर्चीलो उपायहरु अपनाइ नवजात शिशुलाई मृत्युबाट जोगाउन सकिन्छ भन्ने चेतना जगाउनु हो । यस कार्यक्रमको अर्को उद्देश्य आमा तथा नवजात शिशुको स्वास्थ्य प्रवर्धनमा अझ बढी सरकारी प्रतिबद्धता तथा श्रोत जुटाउनु तथा राष्ट्रिय योजना तथा नीतिमा नवजात शिशुको स्वास्थ्यलाई सरकारी प्राथमिकतामा पार्नु हो ।

नेपालका लागि अमेरिकी राजदूत न्यान्सी जे पावेलले कार्यक्रमलाई सम्बोधन गर्नु हुँदै भन्नु भयो , 'नेपाल सरकार, दातृ समुदाय, विकास संस्था तथा सञ्चार माध्यमहरुले मातृ तथा बाल स्वास्थ्य क्षेत्रमा हाल पुऱ्याइरहेको प्रतिबद्धता तथा सहयोग असाध्य महत्वपूर्ण छ । हामीलाई थाहा छ, समाजको स्वास्थ्य स्थितिमा सुधार ल्याउन गरिने लगानी र राष्ट्रको आर्थिक तथा समाजिक विकास बीच अन्योन्याश्रित सम्बन्ध छ ।'

नेपालको उच्च नवजात शिशु मृत्युदर कम गर्ने उद्देश्यले सेभ द चिल्ड्रेन, अमेरिकी विकास नियोग, नेपाल सरकार, स्वास्थ्य तथा जनसंख्या मन्त्रालय, तथा साभेदारहरुले आठ जिल्लामा समुदायमा आधारित नवजात शिशु स्याहार कार्यक्रम कार्यान्वयन गरिरहेका छन् ।

###